

śrīḥ

śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī |
vedāntācāryavaryo me sannidhattāṃ sadā hṛdi ||

|| śrīdaśāvatārastotram ||

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ śrīdaśāvatārastotram ॥

śrīmān veṅkaṭanāthāryaḥ kavītārkikakesarī |
vedāntācāryavaryo me sannidhattāṃ sadā hr̥di ॥

devo naḥ śubhamātanotu daśadhā
nirvartayan bhūmikāṃ
raṅge dhāmani labdha nirbhara rasai-
radhyakṣito bhāvukaiḥ |
yadbhāveṣu pṛthagvidheṣvanuguṇān
bhāvān svayaṃ bibhratī
yaddharmairiha dharmiṇī viharate
nānākṛtirnāyikā ॥ 1 ॥

nirmagna śruti jāla mārgaṇa daśā
datta kṣaṇairvīkṣaṇaiḥ
antastanvadvāravinda gahanān
yaudanvatīnāmapām |
niṣpratyūha taraṅga riṅgaṇa mithaḥ
pratyūdha pāthaśchaṭā-
dolāroha sadohaḥ bhagavato
mātsyaṃ vapuḥ pātu naḥ ॥ 2 ॥

avyāsurbhuvana trayīmanibhr̥taṃ
kaṇḍūyanairadriṇā
nidrāṇasya parasya kūrma vapuṣo
niḥśvāsa vātormayaḥ |
yadvikṣepaṇa saṃskṛto dadhipayaḥ
preṅkholaḥ paryāṅkikā-
nityārohaṇa nirvr̥to viharate
devaḥ sahaiva śriyā ॥ 3 ॥

gopāyedaniśaṃ jaganti kuhanā
potrī pavitrī kṛta-
brahmāṇḍaḥ pralayoṛmi ghoṣa gurubhir-
ghoṇā ravairghurghuraiḥ |
yaddaṃṣṭrāṅkura koṭi gādha ghaṭanā

niṣkampa nitya sthitiḥ
brahma stambamasaudasau bhagavatī
musteva viśvaṃbharā || 4 ||

pratyādiṣṭa purātana praharaṇa
grāmaḥ kṣaṇaṃ pāṇijaiḥ
avyāt trīṇi jagantya kuṇṭha mahimā
vaikuṇṭha kaṇṭhīravaḥ |
yatprādurbhavanādavandhya jaṭharā
yādṛcchikād vedhasāṃ
yā kācīt sahasā mahāsura gr̥ha
sthūṇā pitāmahyabhūt || 5 ||

vrīḍā viddha vadānya dānava yaśo
nāsīra dhātī bhataḥ
traiyakṣaṃ makuṭaṃ punannavatu nas-
traivikramo vikramaḥ |
yatprastāva samucchrīta dhvaja paṭī
vṛttānta siddhāntibhiḥ
srotobhiḥ surasindhuraṣṭasu diśā
saudheṣu dodhūyate || 6 ||

krodhāgniṃ jamadagni pīḍana bhavaṃ
saṃtarpayīṣyan kramāt
akṣatrāmiha santatakṣa ya imāṃ
triḥsapta kṛtvaḥ kṣitim |
dattvā karmaṇi dakṣiṇāṃ kvacana tām-
āskandya sindhum vasan
abrahmaṇyamapākarotu bhagavān-
ābrahma kītaṃ munīḥ || 7 ||

pārāvāra payo viśoṣaṇa kalā
pārīṇa kālānala-
jvālā jāla vihāra hāri viśikha
vyāpāra ghora kramaḥ |
sarvāvastha sakṛtprapanna janatā
saṃrakṣaṇaika vratī
dharmo vighrahavānadharmo viratiṃ
dhanvī sa tanvīta naḥ || 8 ||

phakkatkaurava paṭṭaṇa prabhṛtayaḥ
 prāsta pralambādayaḥ
 tālāṅkasya tathāvidhā vihṛtayas
 tanvantu bhadraṇi naḥ |
 kṣīraṃ śarkarayeva yābhirapṛthag-
 bhūtāḥ prabhūtairguṇaiḥ
 ākaumāarakamasvadanta jagate
 kṛṣṇasya tāḥ kelayaḥ || 9 ||

nāthāyaiva namaḥpadaṃ bhavatu naś-
 citraiścaritra kramaiḥ
 bhūyobhirbhuvanānyamūni kuhanā
 gopāya gopāyate |
 kālindī rasikāya kāliya phaṇi
 sphāra sphaṭā vāṭikā-
 raṅgotsaṅga viśaṅka caṃkrama dhurā
 paryāya caryā yate || 10 ||

bhāvinyā daśayā bhavanniha bhava
 dhvaṃsāya naḥ kalpatāṃ
 kalkī viṣṇuyaśassutaḥ kali kathā
 kāluṣya kūlaṃkaṣaḥ |
 niḥśeṣa kṣata kaṇṭake kṣititale
 dhārā jalaughairdhruvaṃ
 dharmam kārtayugam prarohayati yan-
 nistrimśa dhārādharāḥ || 11 ||

icchā mīna vihāra kacchapa mahā
 potrin yadṛcchā hare
 rakṣā vāmana roṣa rāma karuṇā
 kākutstha helā halin |
 krīdā vallava kalka vāhana daśā
 kalkinniti pratyahaṃ
 jalpantaḥ puruṣāḥ punanti bhuvanaṃ
 puṇyaugha paṇyāpaṇāḥ || 12 ||

vidyodanvati veṅkaṭeśvarakavau
 jātaṃ jaganmaṅgalaṃ

*deveśasya daśāvatāra viṣayaṃ
stotraṃ vivakṣeta yaḥ |
vaktre tasya sarasvatī bahu mukhī
bhaktiḥ parā mānase
śuddhiḥ kāpi tanau diśāsu daśasu
khyātiḥ śubhā jṛmbhate || 13 ||*

|| iti śrīdaśāvatārastotram samāptam ||

*kavitārkikasimhāya kalyāṇaguṇaśāline |
śrīmate veṅkaṭeśāya vedāntagurave namaḥ ||*